

**స్థానిక సంస్థల ఎన్నికల ప్రక్రియకు ఆటంకాలు కలిగించే వారిపై కఠిన చర్యలు**

..... విజయవాడ నగర పోలీస్ కమీషనర్ గారు .....

విజయవాడ పోలీస్ కమీషనరేట్ పరిధిలో రెండు విడతలలో జరిగే స్థానిక సంస్థలైన గ్రామ పంచాయితీ ఎన్నికలు ది.09.02.2021వ తేదీన మరియు ది.21.02.2021వ తేదీన జరుగనున్నాయి. ఎన్నికల ప్రక్రియ సజావుగా, ప్రశాంతంగా జరిగేందుకు, పోలింగ్ బూత్లలో ఓటర్లు తమ ఓటు హక్కును ఎలాంటి ఇబ్బంది లేదా అడ్డంకి లేకుండా పూర్తి స్వేచ్ఛతో, నిర్భయంగా వినియోగించుకోవటానికి, ఎటువంటి అవాంఛనీయ సంఘటనలు చోటుచేసుకోకుండా ఉండేందుకు ప్రజాశాంతి భద్రతల పరిరక్షణ దృష్ట్యా పోలీస్ అధికారులు మరియు సిబ్బందిని అప్రమత్తం చేస్తూ, పటిష్టమైన చర్యలు తీసుకోవడం జరిగింది.

ది.09.02.2021వ తేదీన 5 మండలాల్లో తొలి విడత గ్రామ పంచాయితీ ఎన్నికల ప్రక్రియకు మొత్తం-217 పోలింగ్ లొకేషన్లు ఏర్పాటు చేయగా, వీటిలో 74 అతి సమస్యాత్మకమైనవి, 90 సమస్యాత్మక మైనవి మరియు 53 సాధారణ పోలింగ్ ప్రదేశాలుగా గుర్తించగా, మొత్తం-814 పోలింగ్ బూత్లలో పోలింగ్ ప్రక్రియ జరుగనుంది. అవాంఛనీయ సంఘటనలకు తావులేకుండా ఉండేందుకు 36 సాయుధ మొబైల్ పార్టీలు, 7 ఫ్లైయింగ్ స్కాడ్లు, 29 నిఘాటీమ్లు, 11 చెక్పొస్టులు, 32 పికెట్లు (సమస్యాత్మక ప్రాంతాలలో), 16 ఫ్రైకింగ్ ఫోర్సులు, 6 స్పెషల్ ఫ్రైకింగ్ ఫోర్సులు 7, స్టాటిక్ సర్వైలెన్స్ బృందాలను ఏర్పాటు చేయడం జరిగింది.

బందోబస్తు విధుల నిర్వహణకు డి.సి.పి.లు నలుగురు, అదనపు ఏ.డి.సి.పి.లు నలుగురు, ఏ.సి.పి.లు-10 మంది, ఇన్ స్పెక్టర్లు-20 మంది, ఎస్.ఐ.లు-100 మంది, ఏ.ఎస్.ఐ.లు, హెడ్ కానిస్టేబుళ్లు, పోలీస్ కానిస్టేబుళ్ళు, హోంగార్డులు, అలాగే నగర సిటీ ఆర్మీడ్ రిజర్వ్ నుండి మరియు బయటి ప్రాంతాల నుండి సాయుధ పోలీసు బలగాలతో కలిపి సుమారు 1983 మంది పోలీసు సిబ్బంది మరియు అధికారులను బందోబస్తుకు కేటాయించడం జరిగింది. వీరితో పాటుగా గ్రామ/వార్డు మహిళా సంరక్షణ కార్యదర్శులు-442 మంది పి.ఇ.టీలు-109 మందిని ఉపయోగించడం జరుగుతుంది.

ముఖ్యంగా ఎన్నికల పోలింగ్ జరుగు ప్రాంతాల్లో '144వ సెక్షన్' సి.ఆర్.పి.సి. మరియు సెక్షన్ 30 పోలీస్ యాక్ట్ అమల్లో ఉన్నందున పోలింగ్ బూత్లకు 100 మీటర్ల పరిధిలో ఐదుగురు లేదా అంతకుమించి ఎక్కువ మంది జనం గుమిగూడరాదు, కర్రలు, యితర మారణాయుధాలు ధరించి తిరగరాదు.

ఎన్నికల నిర్వహణలో ఎటువంటి అవాంఛనీయ సంఘటనలు, అవాంతరాలు ఏర్పడకుండా, సామాన్య ప్రజా జీవనానికి విఘాతం కలుగకుండా ప్రజా శాంతి భద్రతల పరిరక్షణ దృష్ట్యా ముందస్తు జాగ్రత్త చర్యలలో భాగంగా విజయవాడ నగర పోలీస్ కమీషనరేట్ పరిధిలో ఉన్న రౌడీషీటర్లు-331 మంది, సస్పెక్ట్ షీటర్లు-404 మంది, మరియు గ్రామ పంచాయితీ ఎన్నికల సందర్భంగా శాంతి భద్రతలకు విఘాతం కలిగించే ఆస్కారమున్న 242 మంది మరియు గత ఎన్నికలలో నేరచరిత్ర కలిగిన 857 మంది మొత్తం-1834 మందిని 110 సి.ఆర్.పి.సి. క్రింద బైండోవర్ చేయడంతో పాటు వారిపై 351 కేసులు నమోదు చేయడం జరిగింది. అయుధ లైసెన్సీలు కలిగి ఉన్న 285 ఆయుధాలను స్వాధీనం చేసుకోవడం జరిగినది.

అలాగే ఇప్పటి వరకు అక్రమంగా మద్యం వ్యాపారం నిర్వహిస్తున్న వ్యక్తులపై 11 కేసులు నమోదు చేసి 7.5 లక్షల విలువైన 1150 ఐ.ఎం.ఎఫ్.ఎల్. మద్యం బాటిళ్లు మరియు ఎటువంటి బిల్లులు లేకుండా తరలిస్తున్న రూ.13 లక్షల నగదు స్వాధీనం చేసుకోవడం జరిగింది. అలాగే 83 లీటర్లు నాటురాసా స్వాధీనం చేసుకుని, 1000 లీటర్ల బెల్లం ఊట (సారా తయారీకి ఉపయోగించే ద్రవం) పారబోయడం జరిగింది. కమీషనరేట్ పరిధిలోని ముఖ్యమైన సమస్యాత్మక మరియు అతి సమస్యాత్మక ప్రాంతాలు, కాలనీలు, ఎన్నికలు జరుగు మండలాల్లో వాహనాల తనిఖీలతో పాటు, పోలీస్ సిబ్బందితో కవాతు నిర్వహించి, అవగాహన కల్గించడం మరియు ఇతర ప్రాంతాల వాళ్ళు తలదాచుకొని ఎన్నికలను ప్రభావితం చేయకుండా ఉండేందుకు తనిఖీలు నిర్వహించి చర్యలు తీసుకోవడం జరుగుతుంది.

(మిగతాది తరువాత పేజీలో....)

విజయవాడ నగరంలో రెండు విడతలలో జరిగే గ్రామ పంచాయితీ ఎన్నికల సందర్భంగా ఎన్నికల సంఘం యిచ్చిన ఈ క్రింది నియమ నిబంధనలు వివిధ పార్టీల అభ్యర్థులు, నాయకులు, పోలింగ్ బూత్ల ఏజెంట్లు మరియు ఓటర్లు పాటించవలెను.

- ⇒ 144వ సెక్షన్ సి.ఆర్.పి.సి. మరియు 30 పోలీస్ యాక్ట్ అమలులో ఉన్నందున పోలింగు స్టేషన్ల వద్ద రాజకీయ పార్టీల అభ్యర్థులు ఏ విధమైన శిబిరాలు ఏర్పాటు చేయరాదు. మరియు ప్రజలు గుంపులు గుంపులుగా చేరకూడదు.
- ⇒ ఓటర్లకు గుర్తింపు చీటీలు ఇచ్చే ప్రక్రియను పోలింగ్ కేంద్రానికి 100 మీటర్ల అవతల నిరాడంబరంగా చేసుకోవాలి. వారు ఎలాంటి పోస్టర్లు, జెండాలు, చిహ్నాలు లేదా మరి ఎలాంటి ప్రచార వస్తువులను ప్రదర్శించరాదు.
- ⇒ ఓటు వేసిన అనంతరం ఆయా ఓటర్లు పోలింగ్ కేంద్రం విడిచి బయటకు వెళ్లిపోవాలి.
- ⇒ ఓటర్లు, ఎన్నికల విధులు నిర్వహించే అధికారులు మరియు ఎన్నికల కమీషన్ వారు జారీ చేసిన పాస్ ఉన్న వ్యక్తులు తప్ప ఇతరులు ఎవరూ పోలింగు బూత్లలోనికి ప్రవేశించరాదు.
- ⇒ రాజకీయ పార్టీలు మరియు అభ్యర్థులు అధికారుల ఉత్తర్వులకు లోబడి పోలింగ్ రోజున ఉపయోగించే వాహనాలకు తప్పని సరిగా అనుమతి తీసుకోవాలి మరియు ఆ అనుమతులను స్పష్టంగా కనబడేటట్లు వాహనాల ముందు భాగంలో ఏర్పాటు చేయాలి. అలాగే వాహనాలపై విధించిన నిబంధనలకు కట్టుబడి ఉండేటట్లు సహకరించాలి.
- ⇒ ఎన్నికలు జరుగు సమయంలో ఆయా ప్రాంతాల్లో అభ్యర్థుల ఫోటోలు, పార్టీకి సంబంధించిన చిహ్నాలు లేదా మరెలాంటి ప్రచార వస్తువులను ప్రదర్శించరాదు.
- ⇒ ఎన్నికల సందర్భంగా ఎన్నికల సంఘం ప్రవర్తనా నియమావళిని అతిక్రమించి వివిధ రాజకీయ పార్టీల అభ్యర్థులు, వారి అనుచరులు గాని ఓట్లను పొందటం కోసం ఓటర్లను ప్రలోభ పెట్టేందుకు డబ్బు, మద్యం ఇతర వస్తు సామాగ్రి పంపిణీ చేయడం వంటి పనులు చేయకూడదు.
- ⇒ కౌంటింగ్ అనంతరం పోలీసు అనుమతి లేకుండా అభ్యర్థులు ఎవరూ కూడా విజయోత్సవ సభలు గానీ, ఊరేగింపులు గానీ చేయకూడదు. అతిక్రమించిన వారిపై చట్టపరంగా కఠిన చర్యలు తీసుకోబడతాయి.
- ⇒ కోవిడ్-19 దృష్ట్యా ప్రతి ఒక్కరు కేంద్ర మరియు రాష్ట్ర ప్రభుత్వం వారు ఇచ్చిన మార్గ దర్శకాలను తప్పనిసరి పాటించవలెను.
- ⇒ కోవిడ్-19 దృష్ట్యా ప్రతి ఒక్కరు మాస్కులు, శానిటైజర్లు, చేతి గ్లోజ్లు ధరిస్తూ మరియు సామాజిక బాధ్యతగా ప్రతి ఒక్కరూ సోషల్ డిస్టెన్స్ పాటించాలి.

విజయవాడ పోలీస్ కమీషనరేట్ పరిధిలో రెండు విడతలలో జరిగే గ్రామ పంచాయితీ ఎన్నికల సందర్భంగా అవాంఛనీయ సంఘటనలకు, అల్లర్లకు పాల్పడి ఎన్నికల ప్రక్రియకు ఆటంకాలు కలిగించే వ్యక్తులపై ఎన్నికల సంఘం తెలియజేసిన నియమ నిబంధనలు ఉల్లంఘించిన వ్యక్తులపై క్రిమినల్ కేసులు నమోదు చేసి చట్టపరమైన కఠిన చర్యలు తీసుకోవడం జరుగుతుంది. అలాగే ఎన్నికల నిర్వహణ ప్రశాంత వాతావరణంలో, సజావుగా జరిగేందుకు వివిధ పార్టీలకు చెందిన రాజకీయ నాయకులు, అభ్యర్థులు, పోలింగ్ ఏజెంట్లు మరియు ప్రజలు పోలీస్ శాఖకు సహకరించగలరు. అదేవిధంగా ప్రజలందరూ వారి వారి ఓటు హక్కును నిర్భయంగా సద్వినియోగం చేసుకోవలసినదిగా కోరడమైనది.